

சடங்குகள் மனித வரலாற்றுடன் இணைந்தவையாகும். ஆதி காலத்தில் வாழ்ந்த மனிதன் இறைசிந்தனையோடு வாழ்வதற்காகவும் தங்களுடைய அச்ச உணர்வைப் போக்குவதற்காகவும், மகிழ்ச்சியை வெளிப்படுத்துவதற்காகவும், தொழில்களைச் செய்யும்போது சடங்குகளை மேற்கொண்டான். நாகரிகம் வளர வளர சடங்கு முறைகள் பல்வேறு நிலைகளிலும் வளர்ச்சியடைந்தன. இச் சடங்குகள் இன்றும் கூட கிராமிய மக்களிடையே பின்பற்றப்பட்டு வருகின்றன.

சைவ பாரம்பரியத்தில் வாழ்க்கை வட்டச் சடங்குகள், தொழிற் சடங்குகள், கோயிற் சடங்குகள் எனப் பல்வேறு நிலைப்பட்ட சடங்குகள் பயிலப்பட்டு வருகின்றன. அவற்றுள் ஏர்மங்கலம், முளைச் சடங்கு, பொலிச் சடங்கு முதலானவை வேளாண்மை நடவடிக்கை சார்ந்த தொழிற் சடங்காகவும், ஆயுத பூசை சமய வழிபாட்டுடன் கூடிய தொழிற் சடங்காகவும் கடைப்பிடிக்கப்படுகின்றன. அவை பற்றி இங்கு படிப்போம்.

(அ) ஏர்மங்கலம்

உழவன் தனது தொழிலை ஆரம்பிக்கும்போது முதல் முதலாக மேற்கொள்வது **ஏர்மங்கலச் சடங்கு** ஆகும். இதற்குப் பஞ்சாங்கத்தில் நாள் குறித்துக் காட்டப்பட்டுள்ளது. குறிப்பிட்ட நாளில் குறித்த நேரத்தில் வயலுக்குச் சென்று தமது குலதெய்வத்திற்குப் பூசையும் பொங்கலுமிட்டு, மாடு, கலப்பை (ஏர்) போன்றவற்றை வணங்கி, உழவை ஆரம்பிப்பது **ஏர்மங்கலம்** எனப்படும். ஏர்மங்கலம் செய்ய முன்னர், உழவர் தம்மைத் தூய்மைப்படுத்தி, வயலிலே தம் குலதெய்வத்திற்குச் சடங்குப்பந்தல் போட்டு, அதனைத் தென்னங்குடுத்து, பூமாலைகள், வாழைக்குலை போன்றவற்றால் நன்கு அலங்கரிப்பர். ஏரைத் தெய்வமாகப் பாவனைசெய்து அதற்கு விபூதி, சந்தனம், குங்குமம், மாலை என்பன இட்டு வணங்குவர்.

அதன் பின்னர், உழவன் தனது குலதெய்வத்திடம் “தொழில் நன்றாகச் சிறப்புற, நல்ல விளைவு தர வேண்டும்; மாடு, ஏர் என்பவற்றுக்கு எந்த வித ஆபத்துக்களும் வரக் கூடாது” என்று வேண்டுகலை செய்து, உழவை ஆரம்பிப்பான். தற்காலத்தில் நவீன இயந்திரக் கலப்பைகள் அறிமுகம் செய்யப்பட்டுள்ளன. இயந்திரக் கலப்பைகளால் உழுபவர்களும் மாட்டுக் கலப்பைக்குச் செய்யும் அதே வழிபாட்டினைச் செய்து, அதனை வணங்கியே உழவை ஆரம்பிக்கின்றனர்.

(ஆ) முளைப்புச் சடங்கு

உழவன் தனது வாழ்வியல் சடங்கிலே முளைப்புச் சடங்கினையும் முக்கியமானதாகக் கருதுகின்றான். இதற்குரிய நாள் பஞ்சாங்கத்திலே **வித்து நாள்** எனக் குறிக்கப்பட்டுள்ளது. இந்தக் குறித்த நாளில் விவசாயி தங்களது குலதெய்வத்துக்குப் பொங்கி, மடைபரவி, பூசை செய்து, வழிபட்டுக் குறித்த வயலின் ஒரு மூலையில் அல்லது குறித்த சிறிய இடத்தில் நெல்லை விதைத்து, நீர் தெளித்து சடங்கினைச் செய்வான். இது உழவுத் தொழிலில் இரண்டாவது கட்டமாகும். இச்சடங்கின்போது விதைக்கப்பட்ட முளை எவ்வாறு செழித்து வளர்கின்றதோ, அதேபோல அந்தப் போகத்துக்குரிய வேளாண்மையும் செழித்து வளரும் என்பது அவனது நம்பிக்கையாகும்.

(இ) பொலிச் சடங்கு

வயல் விளைந்ததும் உரிய காலத்தில் அவற்றை அறுவடை செய்து, ஓர் இடத்தில் குவித்துச் **சூடு** வைக்கப்படும். இவ்வாறு குவிக்கப்பட்ட நெற்கதிர்களைச் சூடு மிதித்து நெல்லையும், வைக்கோலையும் வேறாக்குவர். சூடு மிதிப்பதற்கு முன்பாக மேற்கொள்ளப்படும் சடங்கு **பொலிச் சடங்கு** எனப்படும். பொலிச்சடங்கின் போது பல்வேறு நிகழ்வுகள் இடம்பெறும். சூடுமிதிக்கப்படும் இடம் **களம்** எனப்படும். சூடுமிதிப்பதற்கு முன் களம் காவல் செய்யப்படும். வேப்பிலை, இரும்புத்துண்டு, விபூதி, சந்தனம், குங்குமம் போன்ற பல்வேறு பொருட்களை மந்திரித்து, களத்தின் நடுவிலே புதைத்து விடுவர். அதன்பின், அந்த இடத்திலே உழவர் தனது குலதெய்வத்திற்குப் பந்தல் போட்டு, பொங்கி, மடைபரவி, பூசைகள் செய்வர். குலதெய்வத்தை அவ்விடத்தில் வரவழைத்து, தனது தொழிலைக் காப்பாற்றித் தருமாறு வேண்டுகலை செய்வர். அதன் பின் மாடு அல்லது இயந்திரத்தின் மூலமாக சூடு மிதிக்கப்படும். அவ்வேளையில்,

**“பொலி பொலி தாயே
பொலி தம்பிரானே
பூமா தேவித் தாயே பொலி பொலி”**

என்னும் பாட்டைப் பாடிக்கொண்டு, மாட்டை அதன் மேல் மிதிக்கவிடுவர். மிதித்து வைக்கோலை வேறாக்கிய பின், அவற்றைக் காற்றிலே தூற்றி மூடையாகக் கட்டி வீட்டிற்குக் கொண்டு செல்வர். தூற்றிய நெல்லில் கடவுளுக்கு என்று ஒரு பங்கினை எடுத்து வைப்பது எமது சைவ மரபாகும்.

(ஈ) ஆயுத பூசை

தொழில் புரிவோர் தொழில் சிறப்படைவதற்கு உதவிய ஆயுதங்களை வணங்குதலே **ஆயுத பூசை** எனப்படும். இவ்வாறான நிகழ்வு நவராத்திரி பூசையின் இறுதி நாளான விஜயதசமியில் இடம்பெறும். அன்றைய தினம் தமது குலதெய்வத்திற்குப் பொங்கல் படைத்து, பூசைகள் செய்வர். உழவர்கள் மட்டுமன்றி சகல தொழில் புரிபவர்களும் மாணவர்களும் தங்களது தொழிலுக்குப் பயன்படுத்தப்படும் உபகரணங்களை வீட்டிலே பூசையின்போது வைத்து வழிபடுவது மரபாகும்.

இவ்வாழ்வியல் சடங்கு முறையானது பிரதேசத்திற்குப் பிரதேசம் வேறுபட்டுக் காணப்படும். குறிப்பிட்ட பிரதேசத்தில் நடைமுறையில் உள்ள வாழ்வியல் சடங்குகளை ஏனைய பிரதேசங்களில் அவதானிக்க முடியாது என்பதும் குறிப்பிடத்தக்கது.

01. பின்வரும் வினாக்களுக்கு விடை தருக.

1. விவசாயிகள் மேற்கொள்ளும் சடங்குகள் மூன்று தருக.
2. ஏர்மங்கலம் என்றால் என்ன?
3. ஆயுத பூசை யாரால், மேற்கொள்ளப்படும்?
4. முளைப்புச் சடங்கு எப்போது மேற்கொள்ளப்படும்?
5. பொலிச் சடங்கு என்றால் என்ன?

செயற்பாடு

1. பொலிச் சடங்குடன் தொடர்புடைய வேறு பாடல்கள் மூன்றினைக் சேகரித்து எழுதி காட்சிப்படுத்துக.
2. வாழ்வியல் சடங்குகளுடன் தொடர்புடைய கலைச்சொற்களையும் அவற்றுக்கான விளக்கங்களையும் எழுதி, வகுப்பறையில் காட்சிப்படுத்துக.

பாடச்சுருக்கம்

- சைவப் பாரம்பரியத்தில் வாழ்க்கை வட்டச் சடங்குகள், தொழிற் சடங்குகள், கோயிற் சடங்குகள் எனப் பல வகைச் சடங்குகள் உள்ளன.
- ஏர்மங்கலம், முளைச்சடங்கு, பொலிச் சடங்கு முதலானவை வேளாண்மை நடவடிக்கை சார்ந்த தொழிற் சடங்குகளாகும். ஆயுதபூசை சமய வழிபாட்டுடன் கூடிய சடங்காகும்.
- வாழ்வியல் சடங்குகள் பிரதேசத்திற்குப் பிரதேசம் வேறுபட்டமையும்.
- வாழ்வியல் சடங்குகளுடன் சமய நிகழ்ச்சிகளும் ஒன்றிணைந்து காணப்படுகின்றன.